

பிரஸார் பாரதி
இந்திய வானொலி, சென்னை-4
24 11 2024 **SUNDAY** 6 45 **AM**
வணக்கம். மாநில செய்திகள்

தலைப்புச் செய்திகள்

- மஹாராஷ்ட்ரா மாநிலத்தில் பிஜேபி தலைமையிலான மஹாயுதி கூட்டணியும், ஜார்க்கண்ட் மாநிலத்தில் ஜார்க்கண்ட் முக்தி மோர்ச்சா – காங்கிரஸ் கூட்டணியும் ஆட்சி அமைக்கின்றன.
- மஹாராஷ்ட்ர மாநில சட்டப்பேரவை தேர்தலில் பிஜேபி தலைமையிலான கூட்டணி வெற்றி பெற்றுள்ளது, நல்லாட்சிக்கும், வளர்ச்சிக்கும் கிடைத்துள்ள வெற்றியாகும் என்று பிரதமர் திரு. நரேந்திர மோடி தெரிவித்துள்ளார்.
- நாடாளுமன்ற குளிர்கால கூட்டத் தொடர் நாளை தொடங்கவுள்ள நிலையில், அனைத்து கட்சிகளின் கூட்டத்திற்கு மத்திய அரசு இன்று ஏற்பாடு செய்துள்ளது.
- இந்தியாவிலேயே தமிழகத்தில் தான் மகப்பேறு கால இறப்பு மிக குறைவாக உள்ளது என்று மக்கள் நல்வாழ்வுத்துறை அமைச்சர் திரு. மா.சுப்பிரமணியன் கூறியுள்ளார்.
- இத்தாலி சர்வதேச டென்னிஸ் போட்டியின் ஆடவர் இரட்டையர் பிரிவு இந்தியாவின் ஸ்ரீராம் பாலாஜி – ரித்விக் போலிபள்ளி இணை பட்டம் வென்றது.

>>>><<<<

மஹாராஷ்ட்ரா மற்றும் ஜார்க்கண்ட் சட்டப்பேரவைகளுக்கு நடைபெற்ற தேர்தலில், பிஜேபி தலைமையிலான மஹாயுதி கூட்டணி மஹாராஷ்ட்ரா மாநிலத்தில் வெற்றி பெற்றுள்ளது.

ஜார்க்கண்ட் முக்தி மோர்ச்சா – காங்கிரஸ் கூட்டணி, ஜார்க்கண்ட் மாநிலத்தில் வெற்றி பெற்றுள்ளது.

மஹாராஷ்ட்ர சட்டப்பேரவையின் மொத்தமுள்ள 288 இடங்களில் பிஜேபி 132 இடங்களை கைப்பற்றியுள்ளது.

ஏக்நாத் ஷிண்டே தலைமையிலான சிவசேனா கட்சி, 57 இடங்களில் வெற்றிபெற்றுள்ளது.

அஜித்பவார் தலைமையிலான தேசியவாத காங்கிரஸ் 41 இடங்களில் வென்றுள்ளது.

காங்கிரஸ் கட்சி 16 இடங்களிலும், சரத்பவார் தலைமையிலான தேசியவாத காங்கிரஸ் 10 இடங்களிலும், உத்தவ் தாக்கரே தலைமையிலான சிவசேனா கட்சி 20 இடங்களிலும் வெற்றிபெற்றுள்ளன.

ஜார்க்கண்ட் மாநிலத்தில் மொத்தமுள்ள 81 இடங்களில் ஆளும் ஜார்க்கண்ட் முக்தி மோர்ச்சா 34 இடங்களில் வெற்றி பெற்றுள்ளது.

காங்கிரஸ் கட்சி 16 இடங்களை கைப்பற்றியுள்ளது.

ராஷ்டிரிய ஜனதா தளம் 4 இடங்களில் வென்றுள்ளது.

பிஜேபிக்கு 21 இடங்கள் கிடைத்துள்ளன.

பிற கட்சிகள் 6 இடங்களில் வெற்றி பெற்றுள்ளன.

மஹாராஷ்டிர மாநிலத்தில் இம்மாதம் 20ஆம் தேதி ஒரே கூட்டமாக தேர்தல் நடைபெற்றது.

ஜார்க்கண்ட் மாநிலத்தில் 13 மற்றும் 20ஆம் தேதிகளில் இரண்டு கூட்டங்களாக தேர்தல்கள் நடைபெற்றன.

இதற்கிடையே, ஜார்க்கண்ட் மாநிலத்தில் புதிதாக தேர்ந்தெடுக்கப்பட்டுள்ள சட்டப்பேரவை உறுப்பினர்களின் கூட்டம், இன்று ராஞ்சியில் நடைபெறுகிறது.

இதில் திரு. ஹேமந்த் சோரனை மீண்டும் முதலமைச்சராக தேர்ந்தெடுப்பதற்கான வாய்ப்பு அதிகம் உள்ளதாக எமது செய்தியாளர் தெரிவிக்கிறார்.

>>>>><<<<<

மஹாராஷ்டிர மாநில சட்டப்பேரவை தேர்தலில் பிஜேபி தலைமையிலான கூட்டணி வெற்றி பெற்றுள்ளது, நல்லாட்சிக்கும், வளர்ச்சிக்கும் கிடைத்துள்ள வெற்றியாகும் என்று பிரதமர் திரு. நரேந்திர மோடி தெரிவித்துள்ளார்.

புதுதில்லியில் பிஜேபியின் செயல்வீரர்கள் கூட்டத்தில் உரையாற்றிய அவர், தேர்தல் முடிவுகள் எதிர்மறை அரசியலுக்கு தோல்வியை அளித்துள்ளதாகவும், பல்வேறு மாநிலங்களில் நடைபெற்ற இடைத்தேர்தல்களில் பிஜேபி அதிக அளவில் வெற்றி பெற்றுள்ளது, மக்கள் கட்சியின் மீது நம்பிக்கை வைத்துள்ளதை எடுத்துக் காட்டியுள்ளதாக என்று கூறினார்.

வளர்ச்சி ஒன்றே முக்கியம் என்ற அடிப்படையில் இந்த தேர்தலில் மக்கள் வாக்களித்துள்ளதாக அவர் குறிப்பிட்டார்.

பெண்கள், விவசாயிகள், இளைஞர்கள் பிஜேபி மீது அதிக அளவில் நம்பிக்கை வைத்துள்ளதாகவும், அவர்களுக்கு தாம் நன்றி தெரிவித்துக் கொள்வதாகவும் கூறினார்.

தொடர்ந்து மூன்றாவது முறையாக மஹாராஷ்டிர மாநிலத்தில் அதிக இடங்களில் வெற்றிபெற்று வரலாற்றுச் சாதனை படைத்துள்ளதாகவும் பிரதமர் தெரிவித்தார்.

வளர்ச்சியடைந்த பாரதம் என்ற இலக்கை அடைய, மஹாராஷ்டிரா சட்டப்பேரவை தேர்தல் வெற்றி கூடுதல் பலத்தை அளித்துள்ளதாகவும் அவர் தெரிவித்தார்.

மஹாராஷ்டிர மாநிலத்தில் உலக தரத்திலான அடிப்படை கட்டமைப்பு வசதிகளை பிஜேபி அமைத்து தரும் என்று அவர் கூறினார்.

காங்கிரஸ் கட்சி, மக்களை மறந்துவிட்டு வாரிசு அரசியலில் மட்டுமே அதிக கவனம் செலுத்தி வருவதாகவும், இது ஜனநாயகத்திற்கு அச்சுறுத்தலாக உள்ளது என்றும் பிரதமர் குறிப்பிட்டார்.

>>>><<<<

நாடாளுமன்ற குளிர்கால கூட்டத் தொடர் நாளை தொடங்கவுள்ள நிலையில், அனைத்து கட்சிகளின் கூட்டத்திற்கு மத்திய அரசு ஏற்பாடு செய்துள்ளது.

புதுதில்லியில் இன்று நடைபெறும் கூட்டத்திற்கு பாதுகாப்புத் துறை அமைச்சர் திரு. ராஜ்நாத்திங் தலைமையேற்கிறார்.

மக்களவை மற்றும் மாநிலங்களவை அலுவல்கள் சுமுகமாக நடைபெறுவதற்கு அனைத்து அரசியல் கட்சிகளின் ஒத்துழைப்பை கோரும் வகையில், இந்தக் கூட்டத்தை மத்திய அரசு கூட்டியுள்ளது.

குளிர்கால கூட்டத்தொடர் நாளை தொடங்கி, டிசம்பர் மாதம் 20ஆம் தேதிவரை நடைபெறவுள்ளது.

வரும் 26ஆம் தேதி அரசியலமைப்பு சட்டம் இயற்றப்பட்ட நாளை ஒட்டி, பல்வேறு நிகழ்ச்சிகளுக்கு ஏற்பாடு செய்யப்பட்டுள்ளதால், அன்றைய தினம் நாடாளுமன்றத்தின் இரு அவைகளிலும் அலுவல்கள் நடைபெறாது என்றும் தெரிவிக்கப்பட்டுள்ளது.

>>>><<<<

இந்தியாவிலேயே தமிழகத்தில் தான் மகப்பேறு காலத்தில் மகளிர் இறப்பு என்பது மிக குறைவாக உள்ளது என்று மக்கள் நல்வாழ்வுத்துறை அமைச்சர் திரு. மா.சுப்பிரமணியன் கூறியுள்ளார்.

சென்னை, அயப்பாக்கத்தில் நேற்று நடைபெற்ற நிகழ்ச்சியில் பேசிய அவர், மகப்பேறு காலத்தில் ஒரு லட்சம் பேரில் 103 என்ற எண்ணிக்கையில் முன்பிருந்தாகவும், தற்போது 39 புள்ளி நான்கு என்ற சதவிகிதத்திற்கு குறைந்துள்ளதாகவும் தெரிவித்தார்.

இந்தியாவில் பல்வேறு காரணங்களால் குழந்தைகள் இறப்பு விகிதம் அதிக அளவில் உள்ளது. தமிழகத்தில் 7 புள்ளி ஏழு சதவீதம் என்ற அளவில் உள்ளதாகவும் அமைச்சர் கூறினார்.

ஒட்டு மொத்த தமிழக விகிதத்தை விட திருவள்ளூரில் ஆயிரம் மகப்பேறில் 5 புள்ளி ஏழு சதவீதம் மட்டுமே இறப்பு ஏற்பட்டுள்ளதாக அவர் தெரிவித்தார்.

நிகழ்ச்சியில் 108 கர்ப்பிணிகளுக்கு வளைகாப்பு நடத்தப்பட்டு, ஊட்டச்சத்து பெட்டகங்களை திரு. மா. சுப்பிரமணியன் வழங்கினார்.

>>>><<<<

நீலகிரி மாவட்டம், கூடலூர் அருகே மக்களை அச்சுறுத்தும் விதத்தில் நடமாடி வரும் காட்டு யானையை பிடிப்பதற்கு வனத்துறையினர் தீவிர முயற்சிகளை மேற்கொண்டு வருகின்றனர்.

இதுகுறித்து எமது செய்தியாளர் தரும் தகவல்.

(வாய்ஸ் பைட் - சரவணன் 43 செகண்ட்ஸ்)

>>>><<<<

இருவரிச் செய்திகள்

சூடானில் சினார் மாகாணத்தில் உள்ள சிங்கா நகரை சூடான் ஆயுதப்படையினர், மற்றொரு ராணுவப் படைப்பிரிவினரிடமிருந்து மீண்டும் கைப்பற்றியுள்ளதாக அந்நாட்டு அரசு தெரிவித்துள்ளது.

>>>><<<<

பாகிஸ்தானின் கைபர் - **Pakhtunkhwa** மாகாணத்தில் உள்ள பழங்குடியினரிடையே ஏற்பட்ட கலவரத்தில் 37 பேர் கொல்லப்பட்டதாக தெரிவிக்கப்பட்டுள்ளது.

>>>><<<<

கரூரில் 3 கோடியே 60 லட்சம் ரூபாய் மதிப்பிலான பல்வேறு திட்டப் பணிகளுக்கு மாநில அமைச்சர் திரு. செந்தில் பாலாஜி அடிக்கல் நாட்டினார்.

>>>><<<<

தருமபுரி மாவட்டத்தில் கடந்த இரண்டாண்டுகளில் மாற்றுத்திறனாளிகள் நலத்துறையின் சார்பில் 17 ஆயிரத்து 722 மாற்றுத் திறனாளிகளுக்கு 18 கோடி ரூபாய் மதிப்பிலான பல்வேறு நலத்திட்ட உதவிகள் வழங்கப்பட்டுள்ளதாக ஆட்சியர் திருமதி. சாந்தி தெரிவித்துள்ளார்.

>>>><<<<

திருநங்கைகளுக்கான வேலைவாய்ப்பு முகாம், சென்னையில் விரைவில் நடைபெறவுள்ளதால், தூத்துக்குடி மாவட்ட திருநங்கைகள் மாவட்ட சமூகநல அலுவலகத்தில் தங்களது சுயவிபரக் குறிப்புகளை வரும் 25ஆம் தேதிக்குள் சமர்ப்பிக்குமாறு ஆட்சியர் திரு. இளம்பகவத் கேட்டுக் கொண்டுள்ளார்.

>>>><<<<

திண்டுக்கல் மாவட்டம், பழனியில் தடை செய்யப்பட்ட குட்கா பொருட்களை விற்பனை செய்த 3 பேர் கைது செய்யப்பட்டனர். அவர்களிடமிருந்து 50 கிலோ புகையிலை குட்கா பொருட்களை காவல்துறையினர் கைப்பற்றினர்.

>>>><<<<

விளையாட்டுச் செய்திகள்

இத்தாலி சர்வதேச டென்னிஸ் போட்டியின் ஆடவர் இரட்டையர் பிரிவு இந்தியாவின் ஸ்ரீராம் பாலாஜி – ரித்விக் போலிபள்ளி இணை பட்டம் வென்றது.

நேற்று நடைபெற்ற இறுதியாட்டத்தில் இந்த இணை பிரான்ஸ் மற்றும் போர்ச்சுக்கல் இணையை 6-3, 2-6, 12-10 என்ற செட்கணக்கில் வென்றது.

>>>><<<<

ஆஸ்திரேலியாவுக்கு எதிரான முதலாவது டெஸ்ட் கிரிக்கெட் போட்டியில் மூன்றாம் நாள் ஆட்டம் இன்று நடைபெறுகிறது.

இரண்டாம் நாளான நேற்று, இந்தியா இரண்டாவது இன்னிங்சில் ஆட்டநேர இறுதியில் விக்கெட் இழப்பின்றி 172 ரன் எடுத்துள்ளது.

ஜேய்ஸ்வால் 90 ரன்னுடனும், கே எல் ராகுல் 62 ரன்னுடனும் களத்தில் உள்ளனர்.

தற்போது இந்திய அணி 218 ரன் முன்னிலை பெற்றுள்ளது.

பெர்தில் நடைபெற்று வரும் இப்போட்டியில் ஏழு விக்கெட் இழப்பிற்கு 67 ரன் என்ற நேற்றைய ஸ்கோருடன் முதல் இன்னிங்சை தொடர்ந்து ஆடிய ஆஸ்திரேலியா, 104 ரன்னுக்கு ஆட்டமிழந்தது.

பும்ரா அபாரமாக பந்துவீசி ஐந்து விக்கெட்டுகளை வீழ்த்தினார்.

இந்தியா முதல் இன்னிங்ஸ் ஸ்கோர் 150 ரன்.

>>>><<<<

ஐப்பானில் நடைபெற்ற தடகள போட்டியில் இந்தியாவின் குல்வீர் சிங், 10 ஆயிரம் மீட்டர் ஓட்டத்தில் புதிய தேசிய சாதனை படைத்துள்ளார்.

26 வயதான குல்வீர் சிங், கென்யாவின் **Samwel Masai**—யை விட 27 வினாடிகள் முன்னதாக ஓடி, சாதனை படைத்தார்.

>>>><<<<

Vajra Panjab Hockey League போட்டிகள் ஜலந்தரில் நேற்று நிறைவடைந்தது.

பாதுகாப்புப் படையினருக்காக நடத்தப்பட்ட இந்த போட்டியின் இறுதியாட்டத்தில் பஞ்சாப் ஆயுத காவல்படை பிரிவினைருக்கும், ஜலந்தரின் ரயில் பெட்டி தொழிற்சாலை அணியினருக்கும் இடையேயான ஆட்டத்தில், பஞ்சாப் ஆயுதப்படை காவல்ப்படை பிரிவு வெற்றி பெற்றது.

>>>><<<<